



REGIONAL NEWS UNIT, ALL INDIA RADIO, CALICUT

ആകാശവാണി

പ്രാദേശിക വാർത്തകൾ

തീയതി: 16-09-2024

സമയം 12.30 PM

പ്രധാന വാർത്തകൾ

- രാജ്യത്ത് 31,000 മെഗാവാട്ട് ജലവൈദ്യുതി ഉല്പാദിപ്പിക്കാൻ പ്രവർത്തനങ്ങൾ ആരംഭിച്ചതായി പ്രധാനമന്ത്രി നരേന്ദ്രമോദി. ഗുജറാത്തിലെ ഗാന്ധിനഗറിൽ മൂന്നുദിവസത്തെ ആഗോള പുനരുപയോഗ ഊർജ്ജ നിക്ഷേപക സംഗമം പ്രധാനമന്ത്രി ഉദ്ഘാടനം ചെയ്തു.
- നിപ സ്ഥിരീകരിച്ച സാഹചര്യത്തിൽ മലപ്പുറം ജില്ലയിൽ പൊതുവായി നിയന്ത്രണങ്ങൾ ഏർപ്പെടുത്തി.
- രാജ്യത്ത് സ്വച്ഛത ഹി സേവാ അഭിയാന് നാളെ തുടക്കം.
- ജമ്മു കശ്മീരിൽ നിയമസഭാ തിരഞ്ഞെടുപ്പിന്റെ ആദ്യഘട്ട പ്രചാരണം വൈകിട്ട് അവസാനിക്കും. 24 മണ്ഡലങ്ങളിൽ വിധിയെഴുത്ത് മറ്റനാൾ.
- പ്രവാചകൻ മുഹമ്മദ് നബിയുടെ 1499-ാം ജന്മദിനം വിവിധ പരിപാടികളോടെ ഇന്ന് ആഘോഷിക്കുന്നു.
- പ്രഥമ കേരള ക്രിക്കറ്റ് ലീഗിന്റെ അവസാന ഗ്രൂപ്പ് മത്സരങ്ങളിൽ ഇന്ന് കാലിക്കറ്റ്- ആലപ്പുഴയുമായും, തൃശൂർ- കൊല്ലവുമായും ഏറ്റുമുട്ടും.

വാർത്തകൾ വിശദമായി

രാജ്യത്ത് 31000 മെഗാവാട്ട് ജലവൈദ്യുതി ഉല്പാദിപ്പിക്കാൻ പ്രവർത്തനങ്ങൾ ആരംഭിച്ചതായി പ്രധാനമന്ത്രി നരേന്ദ്രമോദി പറഞ്ഞു. ഇതിനായി 12,000 കോടിയിലധികം രൂപ അനുവദിച്ചിട്ടുണ്ടെന്നും

പ്രധാനമന്ത്രി അറിയിച്ചു. ഗുജറാത്തിലെ ഗാന്ധിനഗറിൽ മൂന്നുദിവസത്തെ ആഗോള പുനരുപയോഗ ഊർജ്ജ നിക്ഷേപക സംഗമം ഉദ്ഘാടനം ചെയ്യുകയായിരുന്നു അദ്ദേഹം. 2047 ഓടെ ഇന്ത്യയെ വികസിതരാജ്യമാക്കാൻ നടത്തിവരുന്ന ശ്രമങ്ങളുടെ ഭാഗമാണ് സംഗമമെന്നും പ്രധാനമന്ത്രി പറഞ്ഞു.

ന്യൂസ് ഡെസ്കിൽ നിന്ന് കൂടുതൽ വിവരങ്ങൾ
.....(വോയ്സ്).....

ഈ ഗവൺമെന്റിന്റെ കഴിഞ്ഞ 100 ദിവസത്തിനിടെ 12 പുതിയ വ്യാവസായിക നഗരങ്ങൾക്കും 8 അതിവേഗ ഇടനാഴികൾക്കും അനുമതി നൽകിയതായി പ്രധാനമന്ത്രി അറിയിച്ചു.

ലോകത്തെ മികച്ച മൂന്ന് സമ്പദ് വ്യവസ്ഥകളിലൊന്നായി ഇന്ത്യയെ മാറ്റുകയാണ് രാജ്യത്തെ 140 കോടി ജനങ്ങളുടെയും ലക്ഷ്യം. ഈ വിശ്വാസമാണ് ഗവൺമെന്റിൽ ജനങ്ങൾ അർപ്പിക്കുന്നത്. സമൂഹത്തിലെ ദരിദ്രർക്കും ദലിതർക്കും പാർശ്വവൽക്കരിക്കപ്പെട്ടവർക്കും അവരുടെ ജീവിതനിലവാരം ഉയർത്താൻ ഗവൺമെന്റ് പ്രതിജ്ഞാബദ്ധമാണെന്നതിൽ പൂർണ്ണവിശ്വാസമുണ്ടെന്നും നരേന്ദ്രമോദി പറഞ്ഞു.

നവ-പുനരുപയോഗ ഊർജ്ജ മന്ത്രാലയം സംഘടിപ്പിക്കുന്ന നാലാമത് ആഗോള പുനരുപയോഗ ഊർജ്ജ നിക്ഷേപക സംഗമം, പുനരുപയോഗ ഊർജ്ജ രംഗത്തെ ഉൽപാദനത്തിലും പദ്ധതി വിന്യാസത്തിലും രാജ്യം കൈവരിച്ച പ്രചോദനാത്മകമായ പുരോഗതിയുടെ അടയാളപ്പെടുത്തലാകും. 40 സെക്ഷനുകളിലായി ഊർജ്ജരംഗത്തെ നൂതന ധനവിനിയോഗം, ഹരിത ഹൈഡ്രജൻ, ഭാവി ഊർജ്ജ മാർഗങ്ങൾ എന്നിവയുൾപ്പെടെ വിഷയങ്ങൾ ചർച്ചയാകും. 140 രാജ്യങ്ങളിൽനിന്ന് 25,000 ഞ്ഞോളം പ്രതിനിധികൾ സംഗമത്തിൽ പങ്കെടുക്കും.

വൈകിട്ട് 8000 കോടിയിലധികം രൂപയുടെ വിവിധ വികസന പദ്ധതികൾക്കും പ്രധാനമന്ത്രി തുടക്കം കുറിയ്ക്കും.



രാജ്യത്തെ സ്റ്റാർട്ടപ്പ് ആവാസ വ്യവസ്ഥയെ ശക്തിപ്പെടുത്തുകയെന്ന ലക്ഷ്യത്തോടെ പുതിയ ഡിജിറ്റൽ പ്ലാറ്റ്ഫോം പുറത്തിറക്കാനൊരുങ്ങി വ്യവസായ-ആഭ്യന്തര വ്യാപാര പ്രോത്സാഹന വകുപ്പ്. ഭാരത് സ്റ്റാർട്ടപ്പ് നോളജ് ആക്സസ് രജിസ്ട്രി അഥവാ ഭാസ്കർ എന്ന പേരിൽ പുറത്തിറക്കുന്ന സംവിധാനത്തിലൂടെ സംരംഭകത്വ ആവാസ

വ്യവസ്ഥയിലെ വിവിധ തലങ്ങളെ സംയോജിപ്പിക്കുകയും സഹകരണം ഉറപ്പാക്കുകയും ചെയ്യും. വ്യത്യസ്ത രംഗങ്ങളിലെ നിക്ഷേപകരുടെയും സ്റ്റാർട്ടപ്പുകളുടെയും മറ്റ് വ്യാവസായിക പങ്കാളികളുടെയും സുഗമമായ ആശയവിനിമയത്തിനും പുതിയ പ്ലാറ്റ്ഫോം വേദിയൊരുക്കും. നൂതന സംരംഭകത്വ രംഗത്തെ രാജ്യത്തിന്റെ ആഗോള മുന്നേറ്റം ലക്ഷ്യമിടുന്ന, കേന്ദ്രഗവണ്മെന്റ് കാഴ്ചപ്പാടിന്റെ ഭാഗമായാണ് പുതിയ സംവിധാനത്തിന് രൂപം നൽകിയിരിക്കുന്നത്.



മലപ്പുറം ജില്ലയിലെ തിരുവാലി നടുവത്ത് കഴിഞ്ഞ ആഴ്ച യുവാവ് മരിച്ചത് നിപ ബാധിച്ചാണെന്ന് സ്ഥിരീകരിച്ച പശ്ചാത്തലത്തിൽ ജില്ലയിൽ പൊതുവായി ചില നിയന്ത്രണങ്ങൾ ഏർപ്പെടുത്തിയതായി ജില്ലാ കലക്ടർ അറിയിച്ചു. കണ്ടെയ്ൻമെന്റ് സോണുകളായി പ്രഖ്യാപിച്ച വാർഡുകളിൽ കൂടുതൽ നിയന്ത്രണങ്ങൾ ഏർപ്പെടുത്തുകയും, ആളുകൾ കൂട്ടംകൂടുന്നത് വിലക്കുകയും ചെയ്തു. തിരുവാലിയിൽ ഇന്ന് ആരോഗ്യ വകുപ്പ് സർവ്വേ തുടങ്ങും. വീടുകൾ കയറിയിറങ്ങി രോഗലക്ഷണങ്ങളുള്ളവരെ കണ്ടെത്താൻ വേണ്ടിയാണ് സർവ്വേ. മരിച്ച വിദ്യാർത്ഥിയുടെ യാത്രയുടെ വുട്ട് മാപ്പ് ആരോഗ്യ വകുപ്പ് ഇന്ന് പ്രസിദ്ധീകരിക്കും.

ഡെസ്ക് റിപ്പോർട്ട്

.....(വോയ്സ്).....

വ്യാപാര സ്ഥാപനങ്ങൾ രാവിലെ 10 മുതൽ വൈകിട്ട് ഏഴുവരെ മാത്രമാണ് അനുവദിക്കുക. വിദ്യാഭ്യാസ സ്ഥാപനങ്ങൾക്കും സിനിമ തിയറ്ററുകൾക്കും പ്രവർത്തനാനുമതിയില്ല.

പൊതുജനങ്ങൾ കൂട്ടം കൂടുന്നത് പരമാവധി ഒഴിവാക്കുകയും മാസ്ക് ധരിക്കുകയും വേണമെന്ന് ജില്ലാകളക്ടർ പറഞ്ഞു. രോഗലക്ഷണങ്ങൾ പ്രകടിപ്പിക്കുന്നവർ ചികിത്സ തേടണമെന്നും കളക്ടറുടെ ഉത്തരവിൽ പറയുന്നു. തിരുവാലി പഞ്ചായത്തിലെ 4, 5, 6, 7 വാർഡുകളും, മമ്പാട് പഞ്ചായത്തിലെ 7-ാം വാർഡുമാണ് കണ്ടെയ്ൻമെന്റ് സോണുകളായി പ്രഖ്യാപിച്ചിരിക്കുന്നത്. ഈ വാർഡുകളിലെ നബിദിന ഘോഷയാത്ര മറ്റൊരു ദിവസത്തേക്ക് മാറ്റിവക്കണമെന്നു ജില്ലാ കളക്ടർ അഭ്യർത്ഥിച്ചു. ആശങ്കപ്പെടേണ്ട സാഹചര്യമില്ലെങ്കിലും ജില്ലയിൽ പൊതുവെ ജാഗ്രത വേണമെന്നും മുൻകരുതലിന്റെ ഭാഗമായി എല്ലാവരും മാസ്ക് ധരിക്കണമെന്നും ജില്ലാ കളക്ടർ പറഞ്ഞു.

ബാംഗ്ലൂരിൽ വിദ്യാർത്ഥിയായിരുന്നു നിപ ബാധിച്ചു മരിച്ച 24 വയസുകാരൻ. 151 പേരാണ് ഇദ്ദേഹത്തിന്റെ പ്രാഥമിക സമ്പർക്ക പട്ടികയിൽ ഉള്ളത്.



രാജ്യത്ത് സ്വച്ഛത ഹി സേവാ അഭിയാന് നാളെ തുടക്കമാവും. ഒക്ടോബർ രണ്ടിന് സമാപിക്കും. സ്വഭാവ് സ്വച്ഛത-സംസ്കാർ സ്വച്ഛത എന്നതാണ് ഈ വർഷത്തെ പ്രമേയം. വിനോദസഞ്ചാര കേന്ദ്രങ്ങൾ, പൊതു കെട്ടിടങ്ങൾ, വാണിജ്യ മേഖലകൾ, ജലാശയങ്ങൾ, മൃഗശാലകൾ, വന്യജീവി സങ്കേതങ്ങൾ, കമ്മ്യൂണിറ്റി, പൊതു ടോയ്ലറ്റുകൾ തുടങ്ങി വിവിധ സ്ഥലങ്ങളിൽ ശ്രമദാനത്തിലൂടെയും കൂട്ടായ പ്രവർത്തനങ്ങളിലൂടെയും വൻ ശുചീകരണയജ്ഞം കാമ്പെയ്ൻ കാലത്ത് നടത്തും. സംസ്ഥാനങ്ങളുടെയും വിവിധ മന്ത്രാലയങ്ങളുടെയും നേതൃത്വത്തിൽ രാജ്യത്തുടനീളം ജനകീയ പങ്കാളിത്തത്തോടെ നിരവധി പ്രവർത്തനങ്ങൾ ആസൂത്രണം ചെയ്തിട്ടുണ്ട്.

ശുചിത്വ ലക്ഷ്യങ്ങൾ, ശ്രമദാനം, സ്വച്ഛതയ്ക്കായി ജൻ ഭാഗീദാരി, സഹായിമിത്ര സുരക്ഷ ശിവിർ എന്നീ നാല് തലങ്ങളിലാണ് ഈ വർഷത്തെ പ്രവർത്തനങ്ങൾ ശ്രദ്ധ കേന്ദ്രീകരിക്കുന്നത്. പൊതുജനങ്ങൾക്കൊപ്പം വ്യാവസായിക സ്ഥാപനങ്ങളെയും NGOകളെയും തദ്ദേശ സ്ഥാപനങ്ങളെയും പരിപാടിയുടെ ഭാഗമാക്കും.



ജമ്മു കശ്മീരിൽ നിയമസഭാ തിരഞ്ഞെടുപ്പിന്റെ ആദ്യഘട്ട പ്രചാരണം ഇന്ന് വൈകിട്ട് അവസാനിക്കും. 7 ജില്ലകളിലെ 24 നിയമസഭാ മണ്ഡലങ്ങൾ മറ്റനാൾ ആദ്യഘട്ടത്തിൽ വിധിയെഴുതും. ദോഡ, കിഷ്ത്വാർ, റംബാൻ, അനന്ത്നാഗ്, പുൽവാമ, കുൽഗാം, ഷോപ്പിയാൻ ജില്ലകളിലാണ് വോട്ടെടുപ്പ്.

ജമ്മു കശ്മീർ നിയമസഭയിൽ 74 ജനറൽ സീറ്റുകളും 7 പട്ടികജാതി സംവരണസീറ്റുകളും 9 പട്ടികവർഗ സംവരണസീറ്റുകളും ഉൾപ്പെടെ 90 സീറ്റുകളാണുള്ളത്.

മൂന്ന് ഘട്ടങ്ങളിലായാണ് ജമ്മുകശ്മീരിൽ വോട്ടെടുപ്പ് പൂർത്തിയാക്കുന്നത്. രണ്ടാം ഘട്ടത്തിൽ ഈ മാസം 25നും മൂന്നാം ഘട്ടത്തിൽ അടുത്തമാസം 1നും വോട്ടെടുപ്പ് നടക്കും.

വോട്ടെണ്ണൽ അടുത്തമാസം 8 നാണ്.



വർക്കലയിൽ ബൈക്കുകൾ കൂട്ടിയിടിച്ച് മൂന്ന് യുവാക്കൾ മരിച്ചു. രണ്ടുപേരുടെ നില ഗുരുതരമായി തുടരുന്നു. ഇടവ തോട്ടുമുഖം സ്വദേശികളായ ആനന്ദബോസ്, ആദിത്യൻ, പുനമുട്ട് സ്വദേശി ജിഷ്ണു എന്നിവരാണ് മരിച്ചത്. ഇന്നലെ അർദ്ധരാത്രിയോടെ വർക്കല കൂരക്കണ്ണി ജംഗ്ഷൻ സമീപമായിരുന്നു അപകടം.

അമിത വേഗത്തിൽ വന്ന വാഹനങ്ങൾ നിയന്ത്രണം വിട്ട് കൂട്ടി ഇടിക്കുകയായിരുന്നു.



കൊല്ലം മൈനാഗപ്പള്ളിയിൽ കാർ സ്കൂട്ടറിലിടിച്ച് മൈനാഗപ്പള്ളി സ്വദേശി കുഞ്ഞുമോൾ മരിച്ച സംഭവത്തിൽ കാർ ഡ്രൈവർ പിടിയിലായി. മൈനാഗപ്പള്ളി വെളുത്തമണൽ സ്വദേശി അജ്മൽ ആണ് പോലീസിന്റെ പിടിയിലായത്. സംഭവത്തിൽ മനുഷ്യാവകാശ കമ്മീഷൻ സ്വമേധയാ കേസെടുത്തു. രണ്ടാഴ്ചക്കകം അന്വേഷണ റിപ്പോർട്ട് സമർപ്പിക്കണമെന്ന്, കൊല്ലം ജില്ലാ പോലീസ് മേധാവിയോട് കമ്മീഷനംഗം VK ബീനാകുമാരി ആവശ്യപ്പെട്ടു.



വയനാട്ടിലെ ഉരുൾപൊട്ടൽ ദുരന്തം കൈകാര്യം ചെയ്യുന്നതിന് കോടികൾ ചെലവഴിച്ചെന്ന് ഗവണ്മെന്റ് ഹൈക്കോടതിയെ അറിയിച്ചു. കോടതിയിൽ സമർപ്പിച്ച റിപ്പോർട്ടിൽ ഒരു മൃതദേഹം സംസ്കരിക്കാൻ 75,000 രൂപ ചെലവായെന്നും ബെയ്ലി പാലം ബലപ്പെടുത്താൻ കല്ലുകെട്ടിയതിന് ഒരു കോടി രൂപ ചെലവഴിച്ചെന്നും പറയുന്നു. റിപ്പോർട്ടിനെതിരെ വ്യാപക പ്രതിഷേധമുയർന്നതിനെ തുടർന്ന് ഇത് എസ്റ്റിമേറ്റ് മാത്രമാണെന്ന് ഗവണ്മെന്റ് വിശദീകരിച്ചു.



ഇന്ന് നബിദിനം. പ്രവാചകൻ മുഹമ്മദ് നബിയുടെ 1499-ാം ജന്മദിനം രാജ്യത്തിന്റെ വിവിധ ഭാഗങ്ങളിൽ ആഘോഷിക്കുകയാണ്. മദ്രസ്സുകളുടേയും മഹല്ല് കമ്മിറ്റികളുടേയും നേതൃത്വത്തിൽ മൗലീദ് പാരായണവും നബിദിനറാലിയും അന്നദാനവും സംഘടിപ്പിച്ചിട്ടുണ്ട്. വൈകീട്ട് മദ്രസ്സുകൾ കേന്ദ്രീകരിച്ച് വിദ്യാർത്ഥികളുടെ കലാപരിപാടികളുണ്ടാവും.



മുഹമ്മദ് നബിയുടെ ജൻമദിനാഘോഷത്തിന്റെ ഭാഗമായി വിവിധ ഇടങ്ങളിൽ നബിദിന റാലി സംഘടിപ്പിച്ചു . വിദ്യാർത്ഥികളുടെ ദഫ് മുട്ട് തുടങ്ങിയ കലാപ്രകടനങ്ങളും നടന്നു.

കോഴിക്കോട് ടൗൺ ഏരിയ സുന്നി കോ-ഓർഡിനേഷൻ കമ്മറ്റിയുടെ ആഭിമുഖ്യത്തിൽ നഗരത്തിൽ നബിദിന സന്ദേശ റാലി പരപ്പിൽ മുഹമ്മദലി കടപ്പുറത്ത് നിന്ന് ആരംഭിച്ച് ഫ്രാൻസിസ് റോഡ് ഗ്രാന്റ് ഓഡിറ്റോറിയത്തിൽ സമാപിച്ചു. കേരള മുസ്ലീം ജമാഅത്ത് സംസ്ഥാന ജനറൽ സെക്രട്ടറി ഇബ്രാഹിം ഖലീലുൽ ബുഖാരി തങ്ങൾ സമാപനസമ്മേളനം ഉദ്ഘാടനം ചെയ്തു. മുഹമ്മദ് നബി സഹിഷ്ണുതയുടേയും സഹവർത്തിത്വത്തിന്റേയും വിശ്വസ്വരൂപമായിരുന്നെന്ന് അദ്ദേഹം പറഞ്ഞു.

കാരന്തൂർ മർക്കസ് പരിസരത്തും നബിദിന റാലി നടന്നു. മൗലീദ് പാരായണം, മധുരവിതരണം, അന്നദാനം കുട്ടികളുടെ വിവിധ കലാപരിപാടികൾ എന്നിവ ആഘോഷങ്ങളുമായി ബന്ധപ്പെട്ട് നടക്കുന്നുണ്ട്.



ശബരിമല സന്നിധാനത്ത് അവിട്ട ദിന സദ്യ നടന്നു. ശനിയാഴ്ച വരെ എല്ലാ ദിവസവും കളഭാഭിഷേകം, ഉദയാസ്തമയ പൂജ, പടിപൂജ, പൂഷ്പാഭിഷേകം ഉൾപ്പെടെ എല്ലാ പൂജകളും നടക്കും.

ഓണം, കന്നി മാസപൂജകൾ പൂർത്തിയാക്കി 21ന് രാത്രി 10ന് നട അടയ്ക്കും.



പ്രഥമ കേരള ക്രിക്കറ്റ് ലീഗിന്റെ ഗ്രൂപ്പ് മത്സരങ്ങൾ തിരുവനന്തപുരം കാര്യവട്ടം സ്റ്റേഡിയത്തിൽ ഇന്ന് അവസാനിക്കും. നാളെ സെമി ഫൈനൽ മത്സരങ്ങളും മറ്റന്നാൾ ഫൈനലും നടക്കും.

ഉച്ച കഴിഞ്ഞ് 2.30ന് നടക്കുന്ന ആദ്യ മത്സരത്തിൽ കാലിക്കറ്റ് ഗ്ലോബ് സ്റ്റാർസും ആലപ്പി റിപ്പിൾസും തമ്മിൽ ഏറ്റുമുട്ടും. 6.30ന് നടക്കുന്ന രണ്ടാമത്തെയും ഗ്രൂപ്പ് ഘട്ടത്തിലെ അവസാനത്തെയും മത്സരത്തിൽ തൃശൂർ ടൈറ്റൻസ്, ഏരീസ് കൊല്ലം സെയ്ലേഴ്സിനെ നേരിടും.

ഇന്നലെ ആദ്യമത്സരത്തിൽ അദാനി ട്രിവാൻഡ്രം റോയൽസിനെ നാലു വികറ്റിന് തോൽപ്പിച്ച് കാലിക്കറ്റ് ഗ്ലോബ്സ്റ്റാർസ് സെമിയിൽ

പ്രവേശിച്ചു. രണ്ടാം മത്സരത്തിൽ കൊച്ചി ബ്ലൂ ടൈഗേഴ്സ്, 25 റൺസിന് ആലപ്പി റിപ്പിൾസിനെ പരാജയപ്പെടുത്തി.



ഇന്ത്യൻ സൂപ്പർ ലീഗ് ഫുട്ബോളിൽ ഇന്ന് മുഹമ്മദൻ എസ് സി, നോർത്ത് ഈസ്റ്റ് യുണൈറ്റഡിനെ നേരിടും. കൊച്ചി ജവാഹർലാൽ നെഹ്റു സ്റ്റേഡിയത്തിൽ രാത്രി 7.30-നാണ് മത്സരം.

ഇന്നലെ നടന്ന മത്സരത്തിൽ പഞ്ചാബ് FC കേരളാ ബ്ലാസ്റ്റേഴ്സിനെ ഒന്നിനെതിരെ രണ്ട് ഗോളുകൾക്ക് പരാജയപ്പെടുത്തി .

ഇഞ്ചുറി ടൈമിൽ ആയിരുന്നു പഞ്ചാബിന്റെ വിജയ ഗോൾ പിറന്നത്.



സൂപ്പർ ലീഗ് കേരള ഫുട്ബോൾ രണ്ടാം റൗണ്ടിലെ മൂന്നാം മത്സരത്തിൽ തിരുവനന്തപുരം കൊമ്പൻസ് FC യും തൃശൂർ മാജിക് FC യും തമ്മിൽ ഇന്ന് ഏറ്റുമുട്ടും.

രാത്രി 7.30 ന് തിരുവനന്തപുരം പാളയം ചന്ദ്രശേഖരൻനായർ സ്റ്റേഡിയത്തിലാണ് മത്സരം. സൂപ്പർ ലീഗ് കേരളയിൽ തിരുവനന്തപുരം കൊമ്പൻസ് FC യുടെ ആദ്യ ഹോം ഗ്രൗണ്ട് മത്സരമാണ് ഇന്ന്.



ഏഷ്യൻ ചാമ്പ്യൻസ് ട്രോഫി ഹോക്കി സെമിയിൽ ഇന്ത്യ ഇന്ന് ദക്ഷിണ കൊറിയയെ നേരിടും. ചൈനയിലെ ഹുലുൻബുയറിൽ ഇന്ത്യൻ സമയം വൈകിട്ട് 3.30നാണ് മത്സരം.

ടൂർണമെന്റിൽ ഒരു മത്സരത്തിലും തോൽക്കാതെയാണ് ഇന്ത്യ സെമിയിലെത്തിയത്. ഇന്ന് ആദ്യസെമിയിൽ പാകിസ്ഥാൻ ചൈനയെ നേരിടും.



കണ്ണൂർ ജില്ലയിലെ ചൊക്ലി ഗ്രാമ പഞ്ചായത്തിൽ സമഗ്ര കായിക ഗ്രാമം പദ്ധതി നടപ്പാക്കുന്നു. വളർന്നു വരുന്ന തലമുറയുടെ കായിക ശേഷി വർദ്ധിപ്പിക്കുക എന്ന ലക്ഷ്യത്തോടെയാണ് പദ്ധതി ആരംഭിക്കുന്നത്.

വിശദാംശങ്ങളുമായി ആകാശവാണി
കെ.ഒ.ശശിധരൻ

ജില്ലാ പ്രതിനിധി

------(VOICE)-----



പ്രധാൻമന്ത്രി ആവാസ് യോജനയിലൂടെ നിർമ്മിച്ച വീടുകളുടെ ഗൃഹപ്രവേശനത്തിന്റെ കണ്ണൂർ ജില്ലാതല ഉദ്ഘാടനം നാളെ ഏഴാം ഗ്രാമപഞ്ചായത്തിൽ നടക്കും. കോട്ടക്കീൽ കെ. വി. ജാനകിയുടെ വീടിന്റെ ഗൃഹപ്രവേശനം ആണ് നടക്കുക.

2024- 25 വർഷത്തെ ഗുണഭോക്താക്കൾക്കു ഒന്നാം ഗഡു വിതരണോദ്ഘാടനവും ചടങ്ങിൽ നടക്കും.



മാലിന്യമുക്തം-നവകേരളം രണ്ടാംഘട്ട പ്രചാരണ പ്രവർത്തനങ്ങൾ ഏകോപിപ്പിക്കുന്നതിനായി കണ്ണൂർ ജില്ലയിലെ എല്ലാ തദ്ദേശ ഭരണ സ്ഥാപനങ്ങളിലും നിർവഹണ സമിതി രൂപീകരിച്ചു. ഓരോ തദ്ദേശസ്ഥാപനത്തിലും ഓരോ ശുചിത്വ മാതൃക വാർഡ് തിരഞ്ഞെടുത്തായിരിക്കും പ്രവർത്തനങ്ങൾ നടത്തുക.



आकाशवाणी